

سیر و سوانح

محمد و سیم اختر مفتی

السابقون الاولون من الانصار

(۲)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

اصحاب بیعت عقبہ اولیٰ و ثانیہ

بیعت عقبہ ثانیہ

۱۳ نبوی (جون ۶۲۲ء): حج کے موقع پر ہجرۃ اولیٰ کی گھاٹی میں انصار نے اپنے بت پرست ساتھیوں سے چھپ کر نبی صلی اللہ علیہ وسلم کے دست حق پرست پر جو بیعت کی، اسے بیعت عقبہ ثانیہ کہا جاتا ہے۔ موسم حج میں یثرب کے پچھتر مسلمان اپنے مشرک اہل وطن کے ساتھ فریضہ حج ادا کرنے نکلے۔ راستے میں باہم مشورہ کرنے لگے کہ ہم کب تک رسول اللہ صلی اللہ علیہ وسلم کو مکہ کے پہاڑوں میں چکر کاٹتے، خوف زدہ رہنے دیں گے۔ مکہ پہنچ کر انھوں نے آپ سے درپردہ سلسلہ جنبانی شروع کیا، آخر کار اس امر پر اتفاق ہو گیا کہ وہ ایام تشریق کے درمیانی دن، یعنی ۱۲ ذی الحجہ کو مٹی میں ہجرۃ عقبہ کی گھاٹی میں آپ کے پاس خفیہ طور پر جمع ہوں گے۔ حضرت کعب بن مالک فرماتے ہیں: تہائی رات گزر گئی تو ہم، تہتر مرد اور دو عورتیں اپنے ڈیروں سے بھٹ تیتیر کی طرح سست روی سے چھپتے چھپاتے نکلے اور گھاٹی میں جمع ہو کر آپ کا انتظار کرنے لگے۔ آپ اپنے چچا عباس بن

عبدالطلب کے ساتھ، جو ابھی ایمان نہ لائے تھے، تشریف لائے۔ سب جمع ہو گئے تو دینی و عسکری حلف برداری پر مشورے ہونے لگے۔ انصار مدینہ نے رسول اللہ صلی اللہ علیہ وسلم اور صحابہ کو مدینہ تشریف لے جانے کی دعوت دی اور عہد کیا کہ ہم لوگ آپ اور اسلام کی حفاظت کے لیے اپنی جانیں قربان کر دیں گے۔ آپ کے چچا عباس نے گفتگو شروع کی: اے خزیج (واوس) کے بھائیو، ہم نے دشمنوں کے مقابلہ میں سینہ سپر ہو کر محمد صلی اللہ علیہ وسلم کی حفاظت کی ہے۔ وہ اپنی قوم میں عزت اور اپنے شہر میں بڑی وقعت رکھتے ہیں۔ ان کے مخالف بھی حسب و شرف کی بنا پر ان کا دفاع کرتے ہیں، لیکن اب وہ تمہارے یہاں جانے پر مصر ہیں۔ تم اگر مرتے دم تک ان کا ساتھ دے سکتے ہو اور انہیں ان کے مخالفین سے بچا سکتے ہو تو لے جاؤ۔ اگر تم نے یہاں سے نکل جانے کے بعد ان کا ساتھ چھوڑنا ہے تو ابھی سے کنارہ کش ہو جاؤ۔ مسلمانان یثرب نے عزم و وثوق سے جواب دیا: ہم نے آپ کی بات ذہن نشین کر لی ہے۔ حضرت براء بن عازب طیش میں آکر کہنے لگے کہ ہم لوگ تلواروں کی گود میں پلے ہیں۔ ہم اس بات پر بیعت کرتے ہیں کہ جس سے آپ جنگ کریں گے، ہم اس سے جنگ کریں گے اور جس سے آپ صلح کریں گے، ہم اس سے صلح کریں گے۔ حضرت ابوالہیثم بن تیہان نے ان کی بات کاٹ کر کہا: یا رسول اللہ، ہمارے اور یہود کے درمیان عہد و پیمان ہیں اور اب ہم ان کو قطع کرنے لگے ہیں۔ ایسا تو نہیں ہوگا کہ اللہ آپ کو غلبہ عطا فرمائے تو آپ ہمیں چھوڑ کر اپنی قوم کی طرف لوٹ جائیں۔ آپ نے مسکراتے ہوئے جواب دیا: اطمینان رکھو، تمہارا خون میرا خون ہے اور یقین کرو، میرا جینا مرنا تمہارے ساتھ ہے۔ میں تمہارا ہوں اور تم میرے ہو۔ تمہارا دشمن میرا دشمن اور تمہارا دوست میرا دوست ہے۔ حضرت عباس بن عبادہ بولے: بھائیو، تمہیں خبر بھی ہے کہ تم کس بات کی بیعت کر رہے ہو، تم عرب و عجم کے ساتھ جنگ کرنے کی بیعت کر رہے ہو۔ سوچ لو، جب تمہارے مال خرچ ہوں گے اور تمہارے سردار قتل ہوں گے، تب تم نے ان کو چھوڑا تو دنیا و آخرت کی رسوائی ہوگی اور اگر مال و جان کا نقصان اٹھا کر بھی عہد نبھایا تو دنیا و آخرت میں بھلا ہوگا۔ انصار نے پر جوش ہو کر کہا: ہم مال کی تباہی اور اشراف کے قتل کا خطرہ مول لے کر آپ کو لے جائیں گے۔ اے اللہ کے رسول، ہم نے یہ عہد پورا کیا تو ہمیں اس کے عوض کیا ملے گا؟ آپ نے فرمایا: جنت۔ حضرت ابوامامہ اسعد بن زرارہ نے رسول اللہ صلی اللہ علیہ وسلم کا ہاتھ تھام کر کہا: رکو اے اہل یثرب، ہم اونٹوں کے کلیجے گھلا کر اس لیے آپ کے پاس آئے ہیں، کیونکہ ہم جانتے ہیں کہ آپ اللہ کے رسول ہیں، آج آپ کو یہاں سے نکال کر لے جانے سے تمام عربوں کو چھوڑنا پڑے گا، اپنے بہترین لوگوں کو قتل کرانا ہوگا، تلواریں تمہیں کاٹ ڈالیں

گی، تم صبر کر پاؤ گے تو لے جاؤ، تمہارا اجر اللہ کے ذمہ ہو گا اور اگر تم اپنے اندر کم زوری پاتے ہو تو رہنے دو، اللہ کے ہاں تم معذور مانے جاؤ گے۔ ان کے ساتھی بولے: اسعد، بیٹھ جاؤ، واللہ، ہم اس بیعت سے کبھی پیچھے ہٹیں گے، نہ روگردانی کریں گے (احمد، رقم ۱۴۴۵۶۔ المعجم الاوسط، رقم ۴۵۳۸)۔

اس قدر بحث و تحقیق کے بعد انصار نے درخواست کی: یا رسول اللہ، آپ کلام فرمائیں۔ اپنے لیے اور اپنے رب کے لیے جو چاہیں اختیار کر لیں۔ آپ نے قرآن مجید کی آیات تلاوت فرمائیں، اللہ پر ایمان لانے کی دعوت دی اور اسلام کی رغبت دلائی۔ پھر فرمایا: اپنے رب کے لیے میرا مطالبہ ہے کہ اسی کی عبادت کرو اور اس کے ساتھ کسی کو شریک نہ ٹھیراؤ اور اپنے لیے اور اپنے صحابہ کے لیے مانگتا ہوں کہ ہمیں پناہ دو، ہماری نصرت کرو اور ان معاملات میں ہمارا دفاع کرو جن میں اپنا کرتے ہو۔ حاضرین انصار نے پوچھا: ہم نے ایسا کر لیا تو ہمیں کیا ملے گا؟ فرمایا: تمہارے لیے جنت ہوگی۔ حضرت براء بن معرور نے آپ کا ہاتھ تھام کر کہا: اس ذات کی قسم جس نے آپ کو نبی برحق بنا کر بھیجا ہے، ہم یقیناً آپ کا اسی طرح دفاع کریں گے، جس طرح ہر شے میں اپنے بال بچوں کی حفاظت کرتے ہیں۔ اے اللہ کے رسول، ہم سے بیعت لیجیے۔ ہم اللہ کی قسم، جنگ کے بیٹے ہیں اور ہتھیار ہمارا کھلونا ہے (صحیح ابن حبان، رقم ۶۲۷۷)۔

عہد بیعت کی تفصیل طے ہونے اور انصار کی طرف سے اس کی تائید و تاکید ہونے کے بعد انصار نے عرض کیا: یا رسول اللہ، اپنا ہاتھ بڑھائیے، چنانچہ بیعت کا سلسلہ شروع ہوا۔ حضرت جابر بن عبد اللہ بیان کرتے ہیں: ہم نے سوال کیا: یا رسول اللہ، ہم کس امر پر آپ کی بیعت کریں؟ آپ نے فرمایا: مستعدی اور کسب مندی میں سمع و طاعت کی، تنگی اور کشادگی میں انفاق کی، امر بالمعروف اور نہی عن المنکر کی، اس بات کی کہ تم اللہ کی راہ میں اٹھ کھڑے ہو گے، اللہ کے معاملے میں کسی ملامت گر کی ملامت سے نہ ڈرو گے، میری نصرت کرو گے۔ جب میں تمہارے پاس آؤں گا، میرا دفاع کرو گے ان معاملات میں جن میں اپنا اور اپنے بیوی بچوں کا دفاع کرتے ہو، بدلے میں تمہیں جنت ملے گی (احمد، رقم ۱۴۶۵۳۔ مستدرک حاکم، رقم ۴۲۵۱۔ السنن الکبریٰ، بیہقی، رقم ۱۷۷۳۵۔ المعجم الکبیر، طبرانی ۱۵۵۲۴)۔ صحابہ ایک ایک دودو کر کے آپ کے پاس آئے۔ بنو عبد الاشئل کہتے ہیں: سب سے پہلے حضرت ابوالہیثم بن تیہان نے بیعت کی۔ بنو نجار کا دعویٰ ہے: سب سے کم عمر حضرت اسعد بن زرارہ نے پہلے بیعت کی۔ محمد بن عمر کی روایت ہے: انصار میں سے حضرت ابوالہیثم بن تیہان اور حضرت اسعد بن زرارہ نے سب سے پہلے اسلام قبول کیا۔ اپنی قوم میں ان دونوں کو سب سے پہلے رسول اللہ

صلی اللہ علیہ وسلم سے ملاقات کا شرف حاصل ہوا (متدرک حاکم، رقم ۵۲۴۹)۔ بنو سلمہ حضرت کعب بن مالک کو اور بنو سلمہ ہی کے حضرت کعب بن مالک حضرت براء بن معرور کو پہلے بیعت کرنے والا بتاتے ہیں۔ یثرب کے ایک معزز سردار عبداللہ بن حرام (حزام: ابن جوزی) نے بھی اس روز اسلام قبول کیا اور بیعت میں شامل ہوئے۔

ایک روایت کے مطابق حضرت ابو مسعود انصاری اور حضرت جابر بن عبداللہ بیعت کرنے والوں میں سب سے کم عمر تھے۔

اسمائے گرامی اصحاب بیعت عقبہ ثانیہ

اس بیعت میں تہتر مرد جن میں سے تیس نوجوان تھے اور دو عورتیں شامل تھیں۔

اوس کی شاخیں

بنو عبد الاشمل: حضرت اسید بن حضیر، حضرت ابوالہیثم مالک بن تیہان، حضرت سلمہ بن سلامہ۔
بنو حارثہ: حضرت ظہیر بن رافع، حضرت ابو بردہ ہانی بن نیار، حضرت نہیر (بہیز: بلاذری) بن الہیثم۔
بنو عمرو بن عوف: حضرت سعد بن خیشمہ، حضرت رفاعہ بن عبد المنذر، حضرت عبداللہ بن جبیر، حضرت معن بن عدی، حضرت عویم بن ساعدہ۔

خزرج کی شاخیں

بنو نجار: حضرت خالد بن زید (ابو ایوب انصاری)، حضرت معاذ بن حارث (ابن عفر)، حضرت عوف بن حارث، حضرت معوذ بن حارث، حضرت عمارہ بن حزم، حضرت اسعد بن زرارہ، حضرت سہل بن عثیک، حضرت اوس بن ثابت، حضرت ابو طلحہ انصاری (زید بن سہل)، حضرت قیس بن ابو صعصعہ، حضرت عمرو بن غزیہ (غزیہ بن عمرو: بلاذری)۔

بنو حارث: حضرت سعد بن ربیع، حضرت خارجہ بن زید، حضرت عبداللہ بن رواحہ، حضرت بشیر بن سعد، حضرت عبداللہ بن زید، حضرت خلاد بن سوید، حضرت عقبہ بن عمرو۔

بنو بیاضہ بن عامر: حضرت زیاد بن لبید، حضرت فروہ بن عمرو، حضرت خالد بن قیس۔

بنو زریق بن عامر: حضرت رافع بن مالک، حضرت ذکوان بن عبد قیس، حضرت عباد بن قیس، حضرت

حارث بن قیس۔

بنو سلمہ بن سعد: حضرت براء بن معرور، حضرت بشر بن براء، حضرت سنان بن صفی، حضرت طفیل بن نعمان، حضرت معقل بن منذر، حضرت یزید بن منذر، حضرت مسعود بن یزید (زید: ابن کثیر)، حضرت شحاک بن حارثہ، حضرت یزید بن حرام (حزام: بلاذری۔ خزام: ابن کثیر)، حضرت جبار بن صخر، حضرت طفیل بن مالک۔

بنو سواد بن غنم: حضرت کعب بن مالک۔

بنو غنم بن سواد: حضرت سلیم بن عامر، حضرت قطبہ بن عامر، حضرت یزید بن عامر، حضرت ابوالیسر کعب بن عمرو، حضرت صفی بن سواد۔

بنو نابی بن عمرو: حضرت ثعلبہ بن غنم، حضرت عمرو بن غنم، حضرت عبس (ابو عبس: بلاذری) بن عامر، حضرت عبداللہ بن انیس، حضرت خالد بن عمرو بن ابی (عدی)۔

بنو حرام بن کعب: حضرت عبداللہ بن عمرو، حضرت جابر بن عبداللہ، حضرت معاذ بن عمرو، حضرت ثابت بن جذع، حضرت عمیر بن حارث، حضرت خدیج بن سلامہ (اوس: دادا کی طرف نسبت، سالم: شاذ روایت)، حضرت معاذ بن جبل۔

بنو عوف بن خزرج: حضرت عبادہ بن صامت، حضرت عباس بن عبادہ، حضرت یزید بن ثعلبہ، حضرت عمرو بن حارث۔

بنو سالم بن غنم: حضرت رفاعہ بن عمرو، حضرت عقبہ بن وہب۔

بنو ساعدہ بن کعب: حضرت سعد بن عبادہ، حضرت منذر بن عمرو۔

عورتوں کے نام: بنو نجار کی حضرت نسیمہ بنت کعب، بنو سلمہ کی حضرت اسماء بنت عمرو۔
دونوں عورتوں کی بیعت زبانی ہوئی۔

چند تفردات

بلاذری نے حضرت عوف بن حارث، حضرت معوذ بن حارث اور حضرت خالد بن عمرو بن ابی کے نام شامل نہیں کیے۔

ابن جوزی نے ستر اصحاب اور دو صحابیات کی گنتی بتا کر نو اسی اصحاب اور دو صحابیات کی فہرست ترتیب دی

اور اس میں حضرت ابی بن کعب، حضرت اوس بن یزید، حضرت خالد بن عمرو بن عدی، حضرت خدیج بن سالم، حضرت رفاع بن رافع، حضرت زیاد بن لبید، حضرت سعد بن زید، حضرت سلمہ بن سلامہ، حضرت سلیم بن عمرو، حضرت شمر بن سعد، حضرت ضحاک بن زید، حضرت عبداللہ بن ربیع، حضرت عبداللہ بن زید، حضرت عبید بن تیہان، حضرت عمرو بن عمیر، حضرت قتادہ بن نعمان، حضرت قیس بن عامر، حضرت مالک بن عبداللہ بن خثیم، حضرت مسعود بن حارث، حضرت نعمان بن حارث، حضرت نعمان بن عمرو، حضرت ابویہار بن صیفی اور حضرت ابو عبد الرحمن بن یزید کے ناموں کا اضافہ کیا، جب کہ حضرت ظہیر بن رافع اور حضرت عمرو بن عنمہ کے نام انھوں نے بیان نہیں کیے۔

ان اضافی ناموں میں سے حضرت شمر بن سعد، حضرت ضحاک بن زید، حضرت مالک بن عبداللہ بن خثیم، حضرت مسعود بن حارث، حضرت ابو عبد الرحمن بن یزید اور حضرت ابویہار بن صیفی کے نام کتب صحابہ میں سرے سے موجود نہیں۔ ضحاک بن زید اصل میں ضحاک بن حارثہ بن زید ہے، ہو سکتا ہے کہ اپنے دادا کی نسبت سے دہرایا گیا ہو۔ حضرت مسعود بن حارث غلطی سے حضرت معوذ بن حارث کی جگہ لکھا گیا۔ حضرت یزید بن ثعلبہ کی کنیت ابو عبد الرحمن ہے، ہو سکتا ہے کہ نام اور کنیت کے اختلاط سے ابو عبد الرحمن بن یزید نیا نام بن گیا۔ حضرت ابویہار بن صیفی شاید حضرت صیفی بن سواد کے نام کی تکرار ہے۔

نقیبوں کا انتخاب

بیعت مکمل ہو چکی تو رسول اللہ صلی اللہ علیہ وسلم نے ارشاد فرمایا کہ بارہ سربراہ منتخب کر لیے جائیں جو اپنی اپنی قوم کے نقیب ہوں اور اس بیعت کی دفعات کی تفہیم کے لیے اپنی قوم کی طرف سے وہی ذمہ دار اور مکلف ہوں۔ نو خزرج اور تین اوس سے نقیب منتخب کر لیے گئے۔ ان کے نام یہ ہیں:

خزرج کے نقبا

بنو نجار: حضرت اسعد بن زرارہ۔

بنو سلمہ: حضرت براء بن معرور، حضرت عبداللہ بن عمرو بن حرام۔

بنو ساعدہ: حضرت سعد بن عبادہ، حضرت منذر بن عمرو۔

بنو زریق: حضرت رافع بن مالک۔

بنو حارث: حضرت سعد بن ربیع، حضرت عبداللہ بن رواحہ۔

بنو عوف: حضرت عبادہ بن صامت۔

اوس کے نقبا

بنو عبد الاشمل: حضرت اسید بن حضیر۔

بنو عمرو: حضرت سعد بن خیشم، حضرت رفاعہ بن عبد المنذر (الدرر فی اختصار المغازی والسير، ابن عبد البر ۲۳)۔
ابن ہشام کہتے ہیں: کچھ اہل علم حضرت رفاعہ کے بجائے حضرت ابوالہیثم بن تیہان کو نقیب شمار کرتے ہیں۔
رسول اللہ صلی اللہ علیہ وسلم نے حضرت اسعد بن زرارہ کو تمام نقیبوں کا نگران مقرر فرمایا۔
نقبا کا انتخاب ہو چکا تو سردار اور ذمہ دار ہونے کی حیثیت سے رسول اللہ صلی اللہ علیہ وسلم نے ان سے ایک اور عہد لیا۔ آپ نے فرمایا: آپ لوگ اپنی قوم کے جملہ معاملات کے کفیل ہیں۔ جیسے حواری حضرت عیسیٰ کی جانب سے کفیل ہوئے تھے اور میں اپنی قوم، یعنی مسلمانوں کا کفیل ہوں۔ ان سب نے کہا: جی ہاں۔ آپ نے ارشاد فرمایا: کوئی اپنے دل میں خیال نہ لائے کہ اس کے بجائے کسی اور کو چن لیا گیا ہے، کیونکہ یہ انتخاب جبریل علیہ السلام نے کیا ہے۔

بیعت الحرب کا نام کیوں؟

عقبہ کی بیعت اولیٰ میں نبی صلی اللہ علیہ وسلم کی کوشش تھی کہ اسلام میں داخل ہونے والے ہر نئے مومن کا ایمان کامل ہو جائے، اخلاق حسنہ سے مزین ہو اور کبائر سے دور ہو جائے۔ ایک سال گزرنے کے بعد حالات میں تبدیلی آئی اور اسلامی ریاست کے آثار نظر آنے لگے تو نصرت دین اور اعلائے کلمۃ اللہ کے لیے جہاد ضروری ہو گیا، اس لیے عقبہ کے اجتماع ثانیہ میں رسول اللہ صلی اللہ علیہ وسلم نے انصار سے اس امر پر بیعت لی کہ جس سے آپ جنگ کریں گے، وہ بھی اس سے جنگ کریں اور جس سے آپ صلح کریں گے وہ بھی اس سے صلح کریں گے، اسی لیے اسے 'بیعت الحرب' کہتے ہیں۔ بیعت عقبہ ثانیہ ان تمام مبادی اسلام پر مشتمل تھی جو ہجرت مدینہ کے بعد نافذ کیے گئے، مثلاً جہاد اور دعوت اسلامیہ کا دفاع، یہ چیز اگرچہ مکہ مکرمہ میں مشروع نہیں تھی، مگر آپ کو الہامی طور پر علم تھا کہ مستقبل قریب میں یہ حکم نافذ ہو گا۔

افشاںے راز اور انصار کی مستعدی

بیعت الحرب کی تکمیل کے بعد صحابہ مٹی واپس جانے لگے۔ اس اثنا میں ایک شیطان کو خبر ہو گئی، وہ ایک

اونچی جگہ پر کھڑے ہو کر نہایت بلند اور صاف آواز میں پکارا: اے منیٰ کے خیمے والو، تمہیں خبر بھی ہے؟ اس وقت بد دین محمد (صلی اللہ علیہ وسلم) کے ساتھ تم سے لڑنے کے لیے جمع ہیں۔ آپ نے فرمایا: یہ اس گھاٹی کا شیطان لئیم ہے۔ واللہ کے دشمن، میں تیرے لیے جلد ہی فارغ ہو رہا ہوں۔ اس شیطان کی آواز سن کر حضرت عباس بن فضلہ انصاری بولے: اس ذات کی قسم جس نے آپ کو حق کے ساتھ مبعوث فرمایا ہے، آپ چاہیں تو ہم کل کفار منیٰ پر اپنی تلواروں کے ساتھ ٹوٹ پڑیں۔ آپ نے فرمایا: نہیں، ابھی ہمیں اس کی اجازت نہیں ملی۔ تم اپنے ڈیروں میں اپنے قبیلوں اور رشتہ داروں کے پاس واپس لوٹ جاؤ (احمد، رقم ۱۵۷۹۸-۱۵-۱ المعجم الکبیر، طبرانی، رقم ۱۵۵۲۴)۔

رؤسائے یثرب سے قریش کا احتجاج

قریش پر یہ خبر بہت شاق گزری، کیونکہ اس بیعت کے ان کی جان و مال پر گہرے اثرات مرتب ہو سکتے تھے۔ صبح ہوتے ہی ان کے اکابر کے ایک بھاری وفد نے اہل یثرب کے خیموں کا رخ کیا اور شکایت کی کہ خزرج کے لوگو، آپ ہمارے صاحب کے پاس گئے، اسے ہمارے درمیان سے نکال لے جانے اور ہم سے جنگ کرنے کے لیے اس کے ہاتھ پر بیعت کی، حالاں کہ ہم تمہارے قبیلے سے جنگ چھیڑنا سخت ناپسند کرتے ہیں۔ یثرب کے پانچ سو سے زیادہ موجود مشرکین اس بیعت کے بارے میں کچھ نہ جانتے تھے، کیونکہ یہ مکمل رازداری کے ساتھ رات کی تاریکی میں زیر عمل آئی تھی، اس لیے انھوں نے قسمیں کھا کر یقین دلایا کہ ایسا کچھ نہیں ہوا۔ یہ وفد عبداللہ بن ابی کے پاس بھی پہنچا۔ اس نے بھی کہا: یہ باطل ہے۔ میری قوم مجھ سے مشورہ کیے بغیر کچھ نہیں کرتی۔ اس موقع پر بیعت کرنے والے مسلمانوں نے نفی یا اثبات کرنے کے بجائے چپ سادھ لی۔ مشرکین مطمئن ہو کر چلے گئے۔

بیعت کرنے والوں کا تعاقب

مکہ کے سرداروں کو خبر غلط ہونے کا یقین ہو گیا تھا، لیکن وہ برابر کرید میں لگے رہے۔ انھیں خبر کے صحیح ہونے کا اس وقت پتا چلا جب حجاج اپنے وطن روانہ ہو چکے تھے۔ قریش کے سواروں نے تیز رفتاری سے پیچھا کیا، لیکن موقع نکل چکا تھا۔ البتہ انھوں نے حضرت سعد بن عبادہ اور حضرت منذر بن عمرو کو دیکھ لیا، حضرت منذر تو تیز رفتاری سے بھاگ نکلے، مگر مکہ سے کچھ دور اذخر کی گھاٹی میں انھوں نے حضرت سعد بن عبادہ کو پکڑ لیا، انھی

کے کجاوے کے تمسوں سے ان کو باندھا، ان کے لمبے بالوں سے گھسیٹتے اور مارتے پیٹتے ہوئے مکہ لے گئے (مستدرک حاکم، رقم ۵۱۰۶)۔ قریش کے لوگ اکٹھے ہو گئے، سہیل بن عمرو نے انھیں زور کا تھپڑ مارا۔ اس اثنا میں ابوالختری بن ہشام نے ان کے کان میں سرگوشی کی: کیا تمہارا کسی قریشی سے عہد و پیمان ہے؟ انھوں نے بتایا: ہاں، میں جبیر بن مطعم اور حارث بن امیہ کو پناہ دیا کرتا تھا۔ اس شخص نے کہا: تو ان دونوں کے نام لے کر ان سے اپنا پیمانہ بتاؤ۔ حضرت سعد کے اعلان کرنے پر انھیں ڈھونڈ کر کعبہ سے بلایا گیا، انھوں نے تصدیق کی کہ سعد ہمارے تاجروں کو پناہ دیتے تھے اور اپنے شہر میں کوئی تعدی نہ ہونے دیتے تھے۔ چنانچہ انھیں یہ کہہ کر چھوڑ دیا گیا کہ اس طرح ہماری ملک شام کی تجارت خطرے میں پڑ جائے گی۔

بیعت عقبہ ثانیہ کے نتائج

نبوت کے گیارہویں، بارہویں اور تیرہویں سال حج کے دنوں میں اوس و خزرج کے اسی (۸۰) کے قریب افراد مشرف بہ اسلام ہوئے، یوں اسلام مدینہ کی حدود میں داخل ہو گیا۔ تیرہویں سال کی بیعت عقبہ کبریٰ کے نتیجے میں اوس اور خزرج قبائل کی صدیوں پرانی دشمنی کا خاتمہ ہوا اور منتشر انصار کے درمیان تعاون و تناصر اور بھائی چارے کا جذبہ پیدا ہوا۔ اس بیعت کے نتیجے میں مدینہ پر یہودیوں کے سیاسی، مذہبی اور معاشی غلبے کا خاتمہ ہوا اور مسلمانوں کے بہتر مستقبل کی راہ ہموار ہوئی۔

اس بیعت کے بعد انصاریہ بات اچھی طرح سمجھ گئے کہ رسول اللہ صلی اللہ علیہ وسلم کی حمایت کا مطلب یہ ہے کہ اب انھیں آپ کے دشمنوں، مشرکین اور یہود کی عداوت کا سامنا کرنا پڑے گا، یعنی اللہ کے راستے میں جہاد کرنا ہو گا۔

مشرکین مکہ کا مدینہ کے مسلمانوں کو پکڑنے کی تگ و دو کرنا دلیل ہے کہ شرک اور کفر کی ایمان کے ساتھ دشمنی ہمہ وقت اور ہر جگہ ہے۔

اس بیعت اور ملاقات کی رازداری یہ سبق دیتی ہے کہ معاملات انجام دیتے وقت احتیاط برتنا نہایت ضروری ہے، خصوصاً جب کہ معاملہ دعوت و تبلیغ کے مستقبل سے تعلق رکھتا ہو۔

جب کفار مکہ نے یہ سمجھ لیا کہ نبی صلی اللہ علیہ وسلم کے مدینہ والوں سے تعلقات ہمارے لیے خطرے کی گھنٹی ہیں تو انھوں نے مسلمانوں کا ناطقہ بند کرنے کی نئی کوششیں شروع کر دیں، چنانچہ آپ نے مسلمانوں کو جلد از جلد مدینہ ہجرت کر جانے کا حکم دیا۔ ۱۲ نبوی (۶۲۲ء) میں حکم رسول کے مطابق مسلمان چوری چھپے

مدینہ کی طرف جانے لگے۔

مدینہ میں اسلام کو غلبہ حاصل ہو گیا۔ جس نے اپنا اسلام چھپا رکھا تھا، اس نے بھی اپنے ایمان کا اعلان کر دیا۔ مابعد نتائج پر غور کرنے سے یہ بات آسانی سے سمجھ میں آ جاتی ہے کہ یہ بیعت مدینہ منورہ میں اسلامی حکومت کی بنیاد بنی اور اسلام کے وہاں سے زمین کے کونے کونے میں پھیل جانے کا نقطہ آغاز ثابت ہوئی۔ ان فوری اور مابعد نتائج سے معلوم ہوتا ہے کہ بیعت کرنے والوں کی فضیلت ہجرت حبشہ، ہجرت مدینہ، غزوہ بدر، اور بیعت رضوان میں شریک ہونے والوں سے کسی طرح کم نہیں۔

اس بیعت کا قریش میں رد عمل

مشرکین مکہ کو احساس تھا کہ یمن سے شام تک بحر احمر کے ساحل سے جو تجارتی شاہراہ گزرتی ہے، مدینہ اس پر ایک حساس اور نازک مقام پر واقع ہے۔ اس شاہراہ پر تجارت کا دار و مدار اسی پر ہے کہ یہ راستہ پر امن رہے۔ اس شہر میں دعوت اسلامی جڑ پکڑ گئی اور اس کے نتیجہ میں دونوں شہروں میں صف آرائی ہوئی تو تجارت ناممکن ہو جائے گی۔ اس خطرے کا مداوا کرنے کے لیے بیعت عقبہ کبریٰ کے اڑھائی ماہ بعد ۲۶ صفر ۱۴ نبوی (۱۲ ستمبر ۶۲۲ء) کو مکہ کے دارالندوہ میں اجتماع منعقد ہوا، جس میں قریش کے تمام قبائل کے نمائندے شریک ہوئے۔ بنو مخزوم سے ابو جہل بن ہشام، بنو نوفل سے جبیر بن مطعم، طبعہ بن عدی اور حارث بن عامر، بنو عبد شمس سے شیبہ بن ربیعہ، عتبہ بن ربیعہ اور ابوسفیان بن حرب، بنو عبدالدار سے نصر بن حارث، بنو اسد سے ابوالختری بن ہشام، زمعہ بن اسود اور حکیم بن حزام، بنو سہم سے نبیہ بن حجاج اور منبہ بن حجاج اور بنو جمح سے امیہ بن خلف نے شرکت کی۔ ابلیس بھی نجد کے شیخ کی صورت میں مہمان بن گیا۔ سب سے پہلے ابوالاسود نے نبی صلی اللہ علیہ وسلم کو جلا وطن کرنے کی تجویز پیش کی۔ شیخ نجدی (ابلیس) نے کہا: یہ شخص اپنے عمدہ اور میٹھے بولوں سے جہاں بھی جائے گا، لوگوں کے دل جیت لے گا۔ ابوالختری نے کہا: اسے لوہے کی بیڑیوں میں جکڑ کر قید کر دو اور اس کے انجام کا انتظار کرو۔ شیخ نجدی نے کہا: اس کی خبر بند دروازے سے بھی باہر نکل جائے گی، پھر اس کے ساتھی تم پر دھاوا بول دیں گے۔ تیسری تجویز ابوجہل نے پیش کی۔ ہر قبیلے سے ایک مضبوط جوان منتخب کر کے اسے تلوار دے دی جائے، پھر تمام قبیلوں کے جوان یک بار وار کر کے اسے ختم کر دیں۔ اس طرح قتل سارے قبائل میں بکھر جائے گا اور بنو عبد مناف تمام قبیلوں سے جنگ نہ کر سکیں گے۔ شیخ نجدی (ابلیس) نے اس تجویز کی تائید کی تو سب نے اس پر اتفاق کر لیا۔ اس تجویز پر عمل کرنے کے لیے تمام قبیلوں کے نمائندوں

نے رات کے وقت رسول اللہ صلی اللہ علیہ وسلم کے گھر کا محاصرہ کر لیا، لیکن آپ حضرت علی کو اپنے بستر میں لٹا کر مشرکوں کی آنکھوں میں دھول جھونک کر مدینہ روانہ ہو گئے۔

ہجرت مدینہ

انصار کے مسلمان ہونے کے بعد قریش کا مکہ کے مسلمانوں پر ظلم و تشدد بڑھ گیا، لیکن ان کے قبول اسلام سے کفار کے ستائے ہوئے اہل ایمان کو دار امن بھی میسر آ گیا۔ چنانچہ آنحضرت صلی اللہ علیہ وسلم نے اہل ایمان کو مدینہ ہجرت کرنے کا اذن دیا۔ صحابہ جوق در جوق شہر ہجرت آنے لگے، حتیٰ کہ مکہ میں مریضوں اور ضعیفوں کے سوا کوئی نہ رہا۔ رسول اللہ صلی اللہ علیہ وسلم مکہ میں مقیم رہ کر اللہ کے اذن کا انتظار کرنے لگے۔ حضرت ابو بکر نے بارہا ہجرت کرنے کی اجازت چاہی تو آپ فرماتے: جلدی نہ کرو، ہو سکتا ہے اللہ تمہارا کوئی ساتھی بنا دے۔ بیعت کبریٰ ذی الحجہ ۱۳ نبوی میں ہوئی۔ نبی صلی اللہ علیہ وسلم اس کے بعد محرم اور صفر کے صرف دو ماہ مکہ میں رہے اور ماہ ربیع الاول ۱۴ نبوی میں مدینہ تشریف لے گئے۔

جہاد و قتال کی مشروعیت

بیعت عقبہ ثانیہ سے پہلے مسلمانوں کو حکم تھا کہ مشرکین مکہ کی ایذاؤں پر صبر کریں اور اللہ سے کشادگی کی دعا کریں، لیکن جب انصار مدینہ نے نصرت و اعانت کی بیعت کر لی اور مسلمانان مکہ مدینہ کو ہجرت کرنے لگے تو اللہ کا حکم نازل ہوا:

”اَذِنَ لِلَّذِينَ يُقْتُلُونَ بِاَنَّهُمْ ظَلِمُوا^ط
وَاِنَّ اللّٰهَ عَلٰی نَصْرِهِمْ لَقَدِيرٌۢ۔ الَّذِيْنَ
اُخْرِجُوْا مِنْ دِيَارِهِمْ بِغَيْرِ حَقٍّ اِلَّا اَنْ
يَّقُوْلُوْا رَبَّنَا اللّٰهُ۔ (الحج: ۲۲-۳۹-۴۰)

”جن مسلمانوں سے جنگ کی جارہی ہے، انھیں
بھی قتال کی اجازت دے دی گئی ہے، کیونکہ ان پر
ظلم ڈھائے گئے۔ بے شک، اللہ ان کی مدد پر قادر
ہے۔ یہ وہ ہیں جنھیں ناحق ان کے گھروں سے نکالا

گیا، صرف یہ کہنے پر کہ اللہ ہمارا رب ہے۔“

اللہ تعالیٰ کی رحمت کا تقاضا تھا کہ جب تک مسلمانوں کے لیے دارالاسلام مہیا نہیں ہوتا جو ان کے لیے مضبوط و محفوظ پناہ گاہ ہو، ان پر فریضہ جہاد عائد نہ کیا جائے۔ چنانچہ مدینہ منورہ سب سے پہلا دارالاسلام بن گیا۔
مطالعہ مزید: السیرۃ النبویہ (ابن اسحاق)، السیرۃ النبویہ (ابن ہشام)، الطبقات الکبریٰ (ابن سعد)، تاریخ الامم

والملوک (طبری)، انساب الاشراف (بلاذری)، دلائل النبوة (بیہقی)، المنتظم فی تواریخ الملوک والامم (ابن جوزی)، الکامل فی التاریخ (ابن اثیر)، تاریخ الاسلام (ذہبی)، السیرة النبویة (ابن کثیر)، البدایة والنهاية (ابن اثیر)، رحمة للعالمین (قاضی سلیمان منصور پوری)، سیرت النبی (شبلی نعمانی)، تاریخ اسلام (اکبر شاہ نجیب آبادی)، الر حیق المختوم (صفی الرحمن مبارک پوری)۔

[باقی]

